



संख्या— 694
04 / 07 / 2020

सचिव, सूचना एवं जन सम्पर्क, सचिव, स्वास्थ्य एवं अपर पुलिस महानिदेशक, पुलिस मुख्यालय ने कोरोना संक्रमण की रोकथाम को लेकर किये जा रहे कार्यों की अद्यतन जानकारी दी

पटना, 04 जुलाई 2020 :- वीडियो कॉन्फ्रेंसिंग के माध्यम से मीडिया के साथ संवाद। सचिव सूचना एवं जन सम्पर्क श्री अनुपम कुमार, सचिव स्वास्थ्य श्री लोकेश कुमार सिंह एवं अपर पुलिस महानिदेशक, पुलिस मुख्यालय श्री जितेन्द्र कुमार ने कोरोना संक्रमण की रोकथाम को लेकर सरकार द्वारा किये जा रहे कार्यों के संबंध में अद्यतन जानकारी दी।

सचिव, सूचना एवं जन-संपर्क श्री अनुपम कुमार ने बताया कि कोविड-19 की वर्तमान स्थिति को लेकर सरकार द्वारा सभी आवश्यक कदम उठाये जा रहे हैं। कोविड-19 से बचाव के प्रति लोगों को जागरूक करने के साथ-साथ मास्क के प्रयोग हेतु प्रेरित किया जा रहा है। ग्रामीण क्षेत्रों में सभी परिवारों तथा शहरी क्षेत्रों में जरूरतमंद परिवारों के बीच मास्क का वितरण किया गया है। जागरूकता अभियान चलाकर मास्क का प्रयोग जरूर करने, नियमित अंतराल पर हैंडवॉश तथा सोशल डिस्टेंसिंग का पालन करने के लिए प्रेरित किया जा रहा है।

श्री अनुपम कुमार ने बताया कि राशनकार्ड विहीन सुयोग्य परिवारों में नए राशन कार्ड का वितरण तेजी से किया जा रहा है। उन्होंने बताया कि अभी तक गैर राशन कार्डधारी सुयोग्य परिवारों के लिए 23 लाख 35 हजार 895 नये राशन कार्ड बनाये जा चुके हैं। अब तक 08 लाख 47 हजार 393 राशन कार्ड वितरित किये जा चुके हैं। 15 जुलाई तक सभी राशन कार्डों के वितरण का लक्ष्य निर्धारित किया गया है। उन्होंने बताया कि रोजगार सृजन सरकार की प्राथमिकता है और लॉकडाउन पीरियड से लेकर अभी तक 4 लाख 78 हजार से अधिक योजनाओं के अंतर्गत लगभग 09 करोड़ 59 लाख से अधिक मानव दिवसों का सृजन किया जा चुका है। उन्होंने बताया कि फरवरी, मार्च और अप्रैल माह में हुये असामयिक वर्षापात और ओलावृष्टि के कारण किसानों की फसल क्षति हुई थी। आपदा प्रभावित किसानों को त्वरित राहत पहुंचाना सरकार की प्राथमिकताओं में शामिल है। फसल क्षति हेतु किसानों को कृषि इनपुट अनुदान उपलब्ध कराने के लिए तीन चरणों में 730

करोड़ रुपए की राशि स्वीकृत की गई। इसके अंतर्गत अब तक 18 लाख 39 हजार 666 किसानों के खाते में 568 करोड़ 14 लाख की राशि अंतरित कर दी गई है।

स्वास्थ्य विभाग के सचिव श्री लोकेश कुमार सिंह ने बताया कि कोरोना से पिछले 24 घंटे में 277 लोग स्वस्थ हुए हैं। अब तक 8,488 लोग कोविड-19 संक्रमण से स्वस्थ हो चुके हैं और इस प्रकार बिहार का रिकवरी रेट 74.09 प्रतिशत है। पिछले 24 घंटे में कोरोना के 546 नये पॉजिटिव मामले सामने आये हैं और वर्तमान में कोविड-19 के 2,880 एक्टिव मरीज हैं। कोरोना संक्रमण से मृत्यु के 4 मामले सामने आए हैं, जो कोरोना संक्रमण के अलावा अन्य गंभीर बीमारियों से पीड़ित थे। सचिव, स्वास्थ्य ने बताया कि पिछले 24 घंटे में 7,930 सैंपल्स की जांच की गई है। बिहार में अब तक 2 लाख 51 हजार 97 सैंपल्स की जांच की गई है।

अपर पुलिस महानिदेशक, पुलिस मुख्यालय श्री जितेन्द्र कुमार ने बताया कि सरकार द्वारा अनलॉक-2 के तहत जारी गाइडलाइन का अनुपालन कराया जा रहा है। पिछले 24 घंटे में कोई कांड दर्ज नहीं किया गया है और कोई गिरफ्तारी नहीं हुई है। अब तक कुल 1 कांड दर्ज हुए हैं और कोई गिरफ्तारी नहीं हुई है। पिछले 24 घंटे में 644 वाहन जब्त किये गये हैं और 23 लाख 21 हजार 900 की राशि जुर्माने के रूप में वसूल की गई है। इस प्रकार अब तक कुल 2496 वाहन जब्त किए गए हैं और 81 लाख 5 हजार रुपए की राशि जुर्माने के रूप में वसूल की गयी है। कोविड-19 से निपटने के लिये उठाये जा रहे कदमों और नये दिशा-निर्देशों का पालन करने में अवरोध पैदा करने वालों के खिलाफ सख्ती से कदम उठाये जा रहे हैं।
